

## **QORTI TAL-APPELL**

### **IMHALLFIN**

**S.T.O. PRIM IMHALLEF SILVIO CAMILLERI  
ONOR. IMHALLEF TONIO MALLIA  
ONOR. IMHALLEF JOSEPH AZZOPARDI**

**Seduta ta' nhar il-Gimgha 28 ta' April 2017**

**Numru 16**

**Citazzjoni numru 716/04 AE**

**Stephen u Maria Anna sive Marina konjugi Galea**

**v.**

**Regent Company Limited u JAGO Limited**

**II-Qorti:**

Rat it-citazzjoni li l-atturi pprezentaw fis-27 ta' Settembru, 2004, u li jaqra hekk:

“Peress illi fis-7 t’Ottubru, 2002 l-atturi kienu ffirmaw konvenju (vide Dok. ‘A’) mas-socjeta’ konvenuta Regent Company Limited ghax-xiri u l-akkwist mingħand l-imsemmija socjeta’ ta’ zewg (2) appartamenti internament immarkati bin-numri wieħed (1) u tnejn (2) fl-ewwel sular (‘first floor level’) formanti parti minn blokk ta’ bini immarkat bl-ittra ‘A’, liema blokk għandu jingħata l-isem ta’ ‘Hampton Court’, formanti parti minn korp akbar ta’ bini illi l-imsemmija socjeta’ konvenuta Regent Company Limited kienet qed tikkostruwixxi fuq il-porzjonijiet divizi ta’

art bin-numri wiehed (1) sa hamsa (5) fi Triq Paderborn kantuniera ma' Triq il-Gifen f'Bugibba, limiti ta' San Pawl il-Bahar;

"Peress illi meta l-atturi ffiraw l-imsemmi konvenju mas-socjeta' konvenuta Regent Company Limited dawn l-appartamenti kienu għadhom fuq il-pjanta;

"Peress illi l-imsemmi konvenju datat 7 t'Ottubru, 2002 kien gie estiz bi skrittura tal-31 ta' Marzu, 2004 (vide Dok. 'B') u sussegwentement l-atturi kienu pprezentaw ittra ufficjali datata 28 ta' Mejju, 2004 (vide Dok. 'C') illi permezz tagħha huma kienu interpellaw lis-socjeta' konvenuta Regent Company Limited sabiex tersaq u taddivjeni ghall-pubblikazzjoni tal-att finali ta' bejgh u trasferiment ta' dawn iz-zewg (2) appartamenti a favur tagħhom, u dan minhabba illi kien hemm indikazzjonijiet illi l-istess socjeta' konvenuta kienet se tonqos milli tagħmel dan;

"Peress illi sussegwentement gie ffirmat konvenju gdid bejn il-partijiet datat it-28 ta' Gunju, 2004 (vide Dok. 'D'), liema konvenju gie redatt bil-ministeru tan-Nutar Pubbliku Dottor Robert John Muscat illi kien irrediga wkoll il-konvenju originali tas-7 t'Ottubru, 2002 kif ukoll l-estensjoni tal-31 ta' Marzu, 2004 ghall-imsemmi konvenju, illi permezz tieghu s-socjeta' konvenuta obbligat ruħha illi tbiegh, tassenja u titrasferixxi lill-atturi z-zewg (2) appartamenti fuq imsemmija u deskritti fi stat ta' gebel u saqaf versu l-prezz u bil-pattijiet u l-kundizzjonijiet kollha kif stipulati fl-imsemmi konvenju;

"Peress illi fl-istess data u kontestwalment l-atturi ghaddew hlas lill-imsemmi Nutar Pubbliku Dottor Robert John Muscat fis-somma ta' tliet mijha u hamsa u sittin lira Maltija (Lm365) rappresentanti in kwantu għas-somma ta' tliet mijha u erbghin lira Maltija (Lm340) it-taxxa ossija l-boll provizorju dovut skond il-ligi u in kwantu għas-somma ta' hamsa u ghoxrin lira Maltija (Lm25) rappresentanti spejjez sabiex l-istess konvenju jigi debitament registrat, liema hlas sar permezz ta' 'cheque' numru 120 mahrug mill-kont bankarju 16505316034 illi l-attur Stephen Galea għandu mal-fergha ta' Bormla tal-Bank of Valletta plc;

"Peress illi fl-istess data u kontestwalment ukoll l-atturi u Mario Borg bhala direttur għan-nom tas-socjeta' konvenuta Regent Company Limited, iffirraw ukoll il-formola relativa mehtiega għar-registrazzjoni tal-imsemmi konvenju skond il-ligi (vide Dok. 'E');

"Peress illi l-partijiet qablu u ftieħmu, kif jirrizulta mill-istess konvenju tat-28 ta' Gunju, 2004, illi dan il-konvenju kellu jibqa' validu sa zmien xahrejnej mid-data tal-istess konvenju, u ciee' sat-28 t'Awissu, 2004;

"Peress illi fi klawsola numru wieħed (1) tal-imsemmi konvenju, liema klawsola titratta dwar u tispecifika l-prezz tal-imsemmija zewg (2) appartamenti in vendita' u l-modalita' tal-hlas, gie stipulat illi l-atturi kienu qed ihallsu lis-socjeta' konvenuta Regent Company Limited is-

somma ta' tliet elef u erba' mitt lira Maltija (Lm3,400) akkont tal-prezz filwaqt illi l-bilanc kelly jithallas "on the final deed when the property is roofed and sellers advise buyers to appear on final deed within two (2) weeks from roofing";

"Peress illi l-atturi minn dejjem kellhom l-intenzjoni u r-rieda ferma illi jiffirmaw u jersqu ghall-kuntratt finali tal-bejgh u trasferiment tal-imsemmija zewg (2) appartamenti a favur taghhom, u dan izjed u izjed in vista tal-fatt illi l-istess atturi kienu ffirman zewg (2) konvenji, redatti wkoll bil-ministeru tan-Nutar Pubbliku Dottor Robert John Muscat, ghall-bejgh u trasferiment ta' dawn iz-zewg (2) appartamenti a favur ta' Carol Camilleri, liema konvenju rigwardanti l-appartement numru wiehed (1) gie ffirmat fil-31 ta' Dicembru, 2003 u a favur ta' Maria Dolores sive Doreen Camilleri u Maria Jones, liema konvenju rigwardanti l-appartament numru tnejn (2) gie ffirmat fis-26 ta' Jannar, 2004 u liema zewg (2) konvenji kienu gew estizi bi skritturi tal-31 ta' Marzu, 2004 (vide Dok. 'F' u 'G') kontestwalment mal-estensjoni tal-konvenju tas-7 t'Ottubru, 2002 bejn l-atturi u s-socjeta' konvenuta Regent Company Limited;

"Peress illi ghall-kuntrarju s-socjeta' konvenuta Regent Company Limited kienet diga uriet l-intenzjoni illi tizvinkola ruhha mill-obbligi kuntrattwali naxxenti mill-konvenju originali datat 7 t'Ottubru, 2002 tant illi kif fuq imsemmi fit-28 ta' Mejju, 2004 l-atturi kellhom jipprezentaw ittra ufficjali a tenur tal-artikolu 1357(2) tal-Kapitolo 16 biex jinforzaw il-bejgh, u dan prezumibilment minhabba l-fatt illi l-proprjeta' b'mod generali u l-appartamenti fil-korp ta' bini illi kienet qed tizviluppa s-socjeta' konvenuta Regent Company Limited b'mod partikolari kienu qed igibu prezziżiet ahjar minn dak pattwit bejn il-partijiet".

Rat in-nota tal-eccezzjonijiet taz-zewg socjetajiet konvenuti li in forza tagħha eccepew illi:

1. "Illi, preliminarjament, il-kawza odjerna hija intempestiva fil-konfront tas-socjeta' Jago Limited u dan stante illi l-atturi naqsu illi jinterpellaw lill-imsemmija socjeta' sabiex tezegwixxi l-kuntratt ta' appalt;
2. "Illi, fil-mertu u mingħajr pregudizzju ghall-premess, it-talbiet attrici għandhom jigu michuda bhala kompletament infondati fil-fatt u fid-dritt u dan stante illi l-iffirmar u l-pubblikazzjoni ta' l-att finali ta' bejgh taz-zewg appartamenti internament immarkati bin-numri wieħed u tnejn fl-ewwel sular formanti parti f' 'Hampton Court', Triq il-Gifen, Bugibba limiti ta' San Pawl il-Bahar ma sehhx unikament b'rızultat ta' inadempjenza ta' l-atturi illi ghalkemm debitament interpellati minn Regent Company Limited permezz ta' ittra ufficjali datata 12 t'Awwissu, 2004 ezebita fl-atti ta' din il-kawza bhala Dok. A, baqghu

ma resqux. Illi d-diretturi tas-socjeta' eccipjenti Regent Company Limited, ghalkemm imsiefra, kienu ddelegaw lil Perit George Chetcuti sabiex jidher f'isimhom fuq l-imsemmi kuntratt

3. "Illi di piu u minghajr pregudizzju ghall-premess, is-socjeta' eccipjenti Regent Company Limited dejjem kienet disposta illi taddivjeni ghall-iffirmar u pubblikazzjoni tal-kuntratt finali u dan anke' in vista tal-fatt illi d-diretturi ta' l-imsemmija socjeta' , ghalkemm imsiefra, kienu ddelegaw lil Perit George Chetcuti sabiex jidher f'isimhom fuq l-imsemmi kuntratt;
4. "Illi inoltre u minghajr pregudizzju ghas-suespost, il-konvenju mertu tal-kawza skada meta l-atturi ghalkemm debitament interpellati naqsu milli jaddijenu ghall-iffirmar u pubblikazzjoni tal-kuntratt finali u b'dan illi l-partijiet reggħu lura ghall-istatus *quo ante*;
5. "Salv eccezjonijiet ulterjuri.
6. "Illi għalhekk it-talbiet attrici għandhom jigu michuda".

Rat is-sentenza li tat il-Prim'Awla tal-Qorti Civili fl-14 ta' Gunju, 2012, li in forza tagħha ddecidiet il-kawza billi:

1. "Tichad l-eccezzjonijiet tal-konvenuta Regent Company Limited u tilqa' mill-ewwel sas-sitt talba inkluzi.
2. "Tordna li l-kuntratt ta' bejgh jigi ppubblikat fid-29 ta' Lulju 2012 fid-9 a.m. fil-bini tal-qorti, liema bejgh għandu jsir skond il-kundizzjonijiet pattwiti fil-konvenju tat-28 ta' Gunju 2004.
3. "Tinnomina lin-nutar Dr Robert J. Muscat biex jippubblika l-att relativ u lil Dr Lara Dimitrijevic bhala kuratrici biex tidher għal Regent Company Limited f'kaz li hadd ma jidher ghaliha dakħinhar tal-pubblikazzjoni tal-att ta' bejgh.
4. "Tichad l-ewwel eccezzjoni ta' Jago Limited.
5. "Fir-rigward tas-sebħha u tmien talbiet, tilqa' l-istess talba limitatament billi tiddikjara li l-kuntratt ta' appalt jorbot lill-atturi u lil Jago Limited.
6. "Tichad it-tmien, disgha u ghaxar talbiet in kwantu m'hemmx provi dwar jekk għadx hemm xogħol xi jsir skond il-kuntratt ta' appalt tat-28 ta' Gunju 2004 u f'dan ir-rigward tillibera lil Jago Limited mill-osservanza tal-gudizzju.

“Spejjez a karigu tal-konvenuta Regent Hotel Limited, b’dan li l-ispejjez ta’ Jago Limited u tas-sebgha sal-ghaxar talba jibqghu bla taxxa bejn il-partijiet”.

Dik il-Qorti tat is-sentenza tagħha wara li għamlet is-segwenti konsiderazzjonijiet:

“Dan il-kaz jitratta dwar konvenju li kien gie ffirmat fit-28 ta’ Gunju 2004 bejn l-atturi u Regent Company Limited ghax-xiri ta’ appartament numru 1 u 2, Blokk A, Hampton Court, Triq il-Gifen, Bugibba, limiti ta’ San Pawl il-Bahar għall-prezz ta’ Lm34,000<sup>1</sup>. Fil-konvenju jingħad li l-appartamenti kien għad iridu jinbnew u kellhom jinbiegu gebel u saqaf. Skond il-konvenju<sup>2</sup>:

- ii. “Il-bilanc tal-prezz kelli jithallas:- *“on the final deed when the property is roofed and sellers advise buyers to appear on final deed within two (2) weeks from roofing.”*.
- iii. *“This agreement shall remain valid in its entirety up two (2) months from today.”*.

“Mill-atti jirrizulta li:-

- i. “Permezz ta’ ittra ufficjali prezentata fit-2 ta’ Awwissu 2004<sup>3</sup>, Regent sejħet lill-konjugi Galea biex jersqu ghall-publikazzjoni tal-kuntratt ta’ bejgh u xiri.
- ii. “Permezz ta’ ittra ufficjali prezentata fil-24 ta’ Awwissu 2004<sup>4</sup>, l-atturi sejhu lil Regent sabiex tersaq ghall-publikazzjoni tal-kuntratt. Il-konjugi Galea ddikjaraw ukoll li fid-9 ta’ Awwissu 2004 kienu rcevew l-ittra ufficjali tat-2 ta’ Awwissu 2004, u li fiha ma kien sar l-ebda accenn *“...ghat-tisqif o meno tal-proprietajiet in vendita mertu tal-konvenju vigenti bejniethom.”*.
- iii. “Permezz ta’ ittra legali datata 23 ta’ Settembru 2004, Regent wiegħbet ghall-ittra ufficjali tal-24 ta’ Awwissu 2004 u ddikjarat li l-konvenju ma kienx għadu jorbot tant li nterpellat lill-konjugi Galea sabiex jieħdu lura d-depozitu li kienu hallsu fuq il-konvenju. It-tezi ta’ Regent hi li għaladbarba l-konjugi Galea naqsu milli jersqu ghall-publikazzjoni tal-kuntratt fi zmien gimghatejn mill-ittra ufficjali tat-2 ta’ Awwissu 2004, il-konvenju kien skada.
- iv. “Fis-27 ta’ Settembru 2004 l-atturi pprezentaw il-kawza.

<sup>1</sup> Mill-atti jirrizulta li originarjament kien gie ffirmat konvenju fis-7 ta’ Ottubru 2002 (fol. 16), li kien validu sal-ahhar ta’ Marzu 2004 (ara wkoll deposizzjoni tan-nutar Robert J. Muscat a fol. 94). Jirrizulta wkoll li waqt l-ewwel konvenju, l-atturi kienu nnegozjaw it-trasferiment tad-drittijiet tagħhom favur terzi, li eventwalment skadew.

<sup>2</sup> Fol. 24.

<sup>3</sup> Fol. 30.

<sup>4</sup> Fol. 31.

“Skond ma xehed I-attur<sup>5</sup>, kif ircieva I-ittra ufficjali tat-2 ta’ Awwissu 2004 kien cempel fl-ufficcju ta’ Regent u nfurmawh li kelly jkellem lill-perit George Chetcuti li kien qiegħed jiehu hsieb il-bini u li d-diretturi kienu msefrin. Meta kkomunika mal-perit, ikkonfermalu li I-appartamenti kienu ssaqqfu u li ghalkemm kelly prokura biex jidher fuq il-kuntratti ta’ bejgh, ma kienitx tinkludi I-bejgh tal-proprjeta oggett tal-konvenju in kwistjoni. Jirrizulta li d-diretturi kienu msefrin bejn I-14 ta’ Awwissu 2004 sal-10 ta’ Settembru 2004<sup>6</sup>. Iddikjara wkoll li kien ivverifika personalment u kkonferma li I-appartamenti oggett tal-konvenju tat-28 ta’ Gunju 2004, kienu ssaqqfu.

“Mill-atti ma rrizultax id-data meta Galea kkomunika mal-perit Chetcuti, ghalkemm dan hu zgur fi zmien li kienu msefrin id-diretturi (Mario Borg u Ray Camilleri) ta’ Regent. Fil-fatt il-perit Chetcuti kkonferma li kien cempel, barra minn Malta, lid-diretturi u “....jiena kellie I-istruzzjoni biex ma nersaqx lejn kuntratt fuq dan il-kaz partikolari.”<sup>7</sup>. Kliem li jikkontradici dak li ddikjarat Regent fit-tieni u tielet eccezzjoni.

“Skond I-Artikolu 1002 tal-Kodici Civili:-

““Meta I-kliem ta’ konvenzioni, mehud fis-sens li għandu skond I-uzu fiz-zmien tal-kuntratt, hu car, ma hemmx lok għal interpretazzjoni.”.

“Il-qorti tibda biex tirrileva li I-fatt li I-konjugi Galea ma nghataw I-ebda certifikat mingħand il-perit Chetcuti, ma għandux jitqies bhala xi argument favur it-tezi tagħhom. Mill-konvenju ma jirrizultax li kellhom jingħataw xi certifikat relatat mat-tisqif tal-appartamenti.

“Mario Borg, direttur ta’ Regent, xehed: “Nghid illi ahna dejjem konna disponibbli illi jsiru il-kuntratti u ma kellna ebda intenzjoni illi ma jsirx il-kuntratt.” (fol. 224). Fis-seduta ta’ wara qal:-“Naqbel illi rcevejna ittra ufficjali illi tidher f’Dok. C. Nghid illi filwaqt illi huma talbu sabiex nersqu ghall-kuntratt finali, ahna dejjem ridna nagħmlu il-kuntratt finali – il-problema kienet illi I-flus ma kienx hemm. Dwar flus qed nitkellem fuq I-ammont globali dovut.” (fol. 231) u li I-istruzzjonijiet li kien ta lill-perit Chetcuti kienu li “....jekk Galea ma jigix bil-flus, il-kuntratt ma jsirx.”. Fatt li qatt ma gie kkonfermat mill-perit Chetcuti li min-naha tieghu qal biss li meta kkomunika mad-diretturi tal-kumpannija, “...kelli I-istruzzjoni biex ma nersaqx lejn kuntratt fuq dan il-kaz partikolari.” (fol. 89). Jekk id-diretturi ta’ Regent dejjem riedu li jsir il-kuntratt, għalfejn meta kkomunika magħħom il-perit Chetcuti qalulu li ma kellux imur ghall-pubblikkazzjoni tal-kuntratt ta’ bejgh ? Jidher bic-car li f’dak iz-zmien id-diretturi kienu diga’ ddecidew li ma jsirx il-bejgh, irrispettivament jekk Galea kellhomx il-flus. Fatt konfermat mill-ittra legali datata 23 ta’ Settembru 2004 mibghuta minn Regent Company Limited, u fejn m’hemm I-ebda accenn li I-kumpannija kienet disposta

<sup>5</sup> Seduta tal-11 ta’ Ottubru 2005 (fol. 50).

<sup>6</sup> Ara ittra legali a fol. 33.

<sup>7</sup> Fol. 89.

li tbiegh diment li jsir il-hlas. Il-qorti tikkonkludi l-verzjoni li ta Mario Borg m'ghandix mis-sewwa.

“Bil-mod kif inkitbet il-klawzola 1b, cjoe’ li l-bilanc tal-prezz għandu jithallas fuq l-att finali “*when the property is roofed and sellers advise buyers to appear on final deed within two (2) weeks from roofing.*”, il-qorti m’hiġiex tifhem li t-terminu tal-konvenju gie mqassar minn xahrejn mit-28 ta’ Gunju 2004. Skond l-imsemmija klawzola l-obbligu kien tal-bejjiegħa li kif tissaqqaf il-proprjeta, fi zmien gimghatejn mit-tisqif jinfurmaw lix-xerrejja li l-proprjeta ssaqqfet u biex jattendu ghall-publikazzjoni tal-kuntratt ta’ bejgh u xiri. L-effett ta’ din il-klawzola ma kienx li jqassar il-perjodu tal-konvenju, li kien ta’ xahrejn mit-28 ta’ Gunju 2004. Il-qorti qegħda tasal għal din il-konkluzjoni meqjus li:-

i. “Fi klawzola 1b jingħad “*within two weeks from roofing.*”. M’hemmx dubju li kieku kien hemm xi terminu ta’ gimghatejn li kellu jiddekorri kontra l-bejjiegħa biex jidhru fuq l-att, ma kienx ikun mit-tisqif imma gimghatejn mill-ghoti tal-avviz in kwantu skond il-ftehim kien l-bejjiegħa li kellhom l-obbligu li jinfurmaw lix-xerrejja.

ii. “L-ahhar klawzola tal-ftehim tipprovdi li “*This agreement shall remain valid in its entirety up two (2) months from today.*”, mingħajr ebda rizerva. Sahansitra n-nutar li hejja l-konvenju, fil-formola li pprepara għal finijiet tal-Kap. 364, iddikjara t-28 ta’ Awwissu 2004 bhala “*Validity Period of Said Promise.*”.

“Fic-cirkostanzi, il-qorti ma taqbilx mat-tezi ta’ Regent u hi tal-fehma li irrispettivament mit-tisqif tal-appartamenti u l-ghoti ta’ avviz, it-terminu tal-konvenju kien ta’ xahrejn. Dan iktar u iktar meta tqies li mill-provi hu evidenti li r-raguni għalfejn rega sar konvenju, kien minhabba l-fatt li l-appartamenti kien għadhom ma nbnewx.

“Għal dak li jikkoncerna t-talbiet li saru fil-konfront ta’ Jago Limited, irrizulta li fit-28 ta’ Gunju 2004 sar ftehim ta’ appalt mal-konjugi Galea biex isir xogħol fl-appartament u partijiet komuni<sup>8</sup>. Skond il-ftehim ix-xogħol kellu jittlesta sal-ahhar ta’ Dicembru 2004. Għalhekk hu minnu li meta saret il-kawza (28 ta’ Settembru 2004), it-talbiet fil-konfront tagħha kienu intempestivi. Fis-seduta tal-11 ta’ Ottubru 2005 Galea xehed li x-xogħol kien għadu ma tleſtieq kollu. Min-naħha tagħhom id-diretturi xehedu, f’seduti li saru fl-2011, li x-xogħol kollu tlesta. In vista tal-verzjonijiet konfliggenti, il-qorti m’hiġiex f’posizzjoni li tasal għal konkluzjoni. Certament li jekk ix-xogħol tlesta, Galea għandhom l-obbligu li jħall-su l-prezz pattwit ghax-xogħol.

“Fir-rigward tal-eccezzjoni dwar l-intempstivita in kwantu l-kawza saret kontra Jago Limited, m’hemm l-ebda obbligu li qabel l-attur jagħmel kawza jsejjah lill-konvenut biex iwettaq l-obbligi kuntrattwali. L-uniku konsegwenza tkun li fil-kap tal-ispejjeż jingħata piz għal tali nuqqas”.

<sup>8</sup> Fol. 35.

Rat ir-rikors tal-appell tas-socjeta` konvenuta Regent Co. Ltd. li in forza tagħha, għar-ragunijiet minnha premessi, talbet illi din il-Qorti joghgħobha:

“..tibdel u tvarja s-sentenza fl-ismijiet premessi ta’ l-14 ta’ Gunju, 2012 b’dan illi (a) thassar u tirrevoka il- parti tas-sentenza li fihom laqghet mill-ewwel sas-sitt talbiet ta l-appellati u minnflokk tichadhom (b) tilqa’ it-tieni, t-tielet u r-raba eccezzjoni tas-socjeta appellanti (c) tikkonferma l-bqija tas-sentenza, bl-ispejjez taz-zewg istanzi kontra l-appellati”.

Rat ir-risposta tal-atturi li in forza tagħha, għar-ragunijiet minnhom premessi, talbu sabiex din il-Qorti:

“..tikkonferma s-sentenza mogħtija fl-14 ta’ Gunju, 2012 mill-Prim’Awla tal-Qorti Civili, u konsegwentement tichad l-appell tas-socjeta` konvenuta appellanti, bl-ispejjez taz-zewg istanzi kontra l-istess appellanti”.

Semghet lid-difensuri tal-partijiet;

Rat l-atti kollha tal-kawza u d-dokumenti esebiti;

Ikkonsidrat;

Illi dan il-kaz hu marbut ma’ konvenju li gie ffirmat bejn l-atturi u s-socjeta` Regent Co. Ltd. fit-28 ta’ Gunju, 2004. L-atturi jridu l-ezekuzzjoni tal-istess konvenju, waqt li s-socjeta` venditriċi qed tghid li dan ma għandux isir ghax il-konvenju skada. Fil-konvenju jingħad li l-

appartamenti kien ghad iridu jinbnew u kellhom jinbieghu gebel u saqaf. Importanti ghall-fini ta' din il-vertenza huma z-zewg klawsoli li se jissemme: (i) il-bilanc tal-prezz kelli jithallas “*on the final deed when the property is roofed and sellers advise buyers to appear on final deed within two (2) weeks from roofing*”, u “(ii) *this agreement shall remain valid in its entirety up to two (2) months from today*”. L-ewwel Qorti qalet li fil-fehma tagħha, il-konvenju kien validu sat-28 ta' Awwissu, 2004, u l-ewwel kondizzjoni ma kellha ebda effett li tqassar dan it-terminu. Peress li rrizulta li l-atturi ressqu ittra ufficjali interpellatorja qabel ma skada l-konvenju (fl-24 ta' Awwissu, 2004) u ressqu din il-kawza fi zmien tletin jum mill-iskadenza tal-konvenju (fis-27 ta' Settembru, 2004), ordnat l-ezekuzzjoni tal-istess konvenju.

Is-socjeta` konvenuta Regent Co. Ltd. appellat mis-sentenza ghax ma qablitx ma' din l-interpretazzjoni tal-ewwel Qorti. Hi ssostni li darba li l-atturi ma dehrux fuq l-att finali fi zmien hmistax –il gurnata minn meta gew avzati permezz ta' ittra ufficjali li t-tisqif kien lest u l-kuntratt seta' jsir (kif gew avzati b'ittra ufficjali tat-2 ta' Awwissu 2004), allura l-konvenju skada.

Din il-Qorti ma taqbilx mal-argumenti tas-socjeta` konvenuta. L-ewwel nett, il-klawzola minnha invokata mhux cara li tesigi pubblikazzjoni tal-kuntratt fi zmien gimghatejn minn meta jissaqfu l-fondi, ghax tista'

filament tintiehem li l-avviz biss kellyu jintbaghat fi zmien gimghatejn mill-ghoti tas-soqfa. Fit-tieni lok, ic-cirkostanzi ta' kif sehhew l-affarijet, ma jwasslux ghall-konvinciment li dik il-klawsola giet validament invokata. L-ittra ufficjali tat-2 ta' Awwissu, 2004, li baghtet is-socjeta` konvenuta, talbet lill-atturi sabiex jersqu ghall-pubblikazzjoni tal-kuntratt "entru t-terminu stipulat fil-konvenju", li tista' tfisser sat-28 ta' Awwissu 2004. Fl-ittra ufficjali ma giex specifikat ghal-liema terminu kienet qed issir riferenza, u ma jissemma xejn dwar il-kwistjoni tat-tisqif tal-appartamenti u l-iskattar ta' terminu ta' gimghatejn minn tali tisqif ghall-pubblikazzjoni tal-att finali. Jekk se tigi invokata dik il-klawzola, lill-attur irid jinghad meta tlesta t-tisqif tal-appartamenti, u dan id-dies a quo ma kellux jibqa' fil-menti tal-venditur. Jekk trid tinterpella lill-attur jersqu ghall-pubblikazzjoni tal-att fi zmien gimghatejn minn meta sar it-tisqif, l-atturi kellhom jinghataw informazzjoni dwar meta sar it-tisqif, u dan biex ikun jista' jsir il-kalkolu mehtieg.

Inoltre, meta l-attur ircieva l-ittra ufficjali, hu kien cempel fl-ufficju tas-socjeta` konvenuta fejn qalulu li d-diretturi kienu msiefra sal-10 ta' Settembru, 2004. L-ufficcju qabduh mal-perit George Chetcuti, li kien qed jiehu hsieb l-affarijet tal-kumpanija fl-assenza tad-diretturi, u dan qal lill-attur li hu kien gie awtorizzat jiffirma kuntratti f'isem il-kumpanija, pero`, zied jghid li hu "*kellyu l-istruzzjoni biex ma nersaqx lejn kuntratt fuq dan il-kaz partikolari*". L-ewwel Qorti, bhal din il-Qorti, taghti kredibilita`

lill-attur dwar dan, korroborata kif inhi mill-istess perit tas-socjeta` konvenuta.

Dan kollu juri li s-socjeta` konvenuta, bl-ispedizzjoni tal-imsemmija ittra ufficjali, ippovaw jilghabu logħob mal-atturi u jdahluhom f'nassa. Din il-Qorti, għalhekk, anke jekk l-ewwel klawzola li qed tinvoka s-socjeta` konvenuta, tingħata l-interpretazzjoni li trid hi, tghid li dik il-klawzola, bil-mod kif grāw l-affarijiet, ma ddahlitx fis-sehh. Kwindi, l-iskadenza tal-konvenju baqghet it-28 ta' Awwissu, 2004, u darba li l-atturi għamlu dak li trid il-ligi biex zammu fis-sehh u jinforzaw il-konvenju, għandhom dritt li l-kuntratt ta' trasferiment jigi pubblikat kif talbu.

Ma sar ebda appell dwar dak li ddecidiet l-ewwel Qorti fil-konfront tas-socjeta` konvenuta JAGO Ltd., u dawk il-partijiet tas-sentenza li jirreferu għal din is-socjeta`, jibqghu konfermati.

Għaldaqstant, għar-ragunijiet permessi, tiddisponi mill-appell tas-socjeta` konvenuta Regent Co. Ltd. billi tichad l-istess u tikkonferma s-sentenza tal-ewwel Qorti, b'dan li l-kuntratt ta' bejgh għandu jigi ppubblikat il-Gimħa, 9 ta' Gunju, 2017, kif u bil-modalitajiet li stabbiliet l-ewwel Qorti.

L-ispejjez kollha tal-kawza jithallsu mis-socjeta` konvenuta appellanti,

Regent Co. Ltd.

Silvio Camilleri  
Prim Imhallef

Tonio Mallia  
Imhallef

Joseph Azzopardi  
Imhallef

Deputat Registratur  
mb